

## ठळक बातम्या

- प्रधानमंत्री म्हणून नरेंद्र मोदी यांच्यासह नव्या मंत्रिमंडळाचा थोड्याच वेळात शपथविधी / राज्यातून नितीन गडकरी, पियुष गोयल, रामदास आठवले, रक्षा खडसे, प्रतापराव जाधव, मुरलीधर मोहोळ यांना संधी मिळण्याची शक्यता
- उद्यापासून राज्यभरातल्या सुमारे ३९ हजार सहकारी संस्थांच्या निवडणुकीची प्रक्रिया सुरू
- टी-२० विश्वचषक क्रिकेट स्पर्धेत आज भारत आणि पाकिस्तान यांच्यात लढत

## आणि

- नैऋत्य मौसमी पाऊस आज मुंबई, ठाणे, पुणे, नगर, बीडसह राज्याच्या आणखी काही भागात दाखल

<><><><><><>

प्रधानमंत्री नरेंद्र मोदी आज सलग तिसऱ्यांदा प्रधानमंत्रीपदाची शपथ घेणार आहेत. त्यांच्यासह नव्या मंत्रिमंडळाला राष्ट्रपती द्रौपदी मुर्मू आज संध्याकाळी राष्ट्रपती भवनात होणाऱ्या कार्यक्रमात पद आणि गोपनीयतेची शपथ देतील.

मोदी यांनी आज सकाळी नवी दिल्लीतल्या राजघाट इथं जाऊन महात्मा गांधी यांना, तसंच सदैव अटल स्मृतिस्थळावर माजी प्रधानमंत्री अटल बिहारी वाजपेयी यांना आदरांजली वाहिली. त्यांनी राष्ट्रीय युद्ध स्मारकातही पुष्पहार अर्पण केला.

आज सकाळी NDA, अर्थात राष्ट्रीय लोकशाही आघाडीच्या नेत्यांसाठी त्यांनी चहापानाचं आयोजन केलं होतं. त्यात अमित शहा, जे. पी. नड्डा, एस. जयशंकर, निर्मला सीतारामन, नितीन गडकरी, पीयूष गोयल, रक्षा खडसे, रामदास आठवले, ज्योतिरादित्य शिंदे, चिराग पासवान यांच्यासह अनेक मान्यवर उपस्थित होते.

भारताच्या शेजारी देशांचे आणि हिंदी महासागर प्रदेशातल्या देशांचे प्रमुख प्रधानमंत्र्यांच्या शपथविधी सोहळ्याला उपस्थित राहणार आहेत. आशियातल्या पहिल्या महिला लोको पायलट सुरेखा यादव, पश्चिम मध्य रेल्वेच्या प्रीती साहू, गोंदियाचे लोको पायलट स्नेहसिंह बघेल, नाशिकचे स्वच्छता दूत चंद्रकिशोर पाटील या सोहळ्याला उपस्थित राहणार आहेत.

हे बातमीपत्र संपल्यावर शपथविधी सोहळ्याचं थेट प्रसारण ऐकता येईल. एफ एम गोल्ड, इंद्रप्रस्थ आणि Akashvani Live News 24X7 या चॅनेलवर हिंदी आणि इंग्रजीतून हे प्रसारण होईल. याशिवाय मुंबईतून अस्मिता वाहिनीवर मराठीतही या सोहळ्याचं प्रसारण श्रोत्यांना ऐकता येईल. आकाशवाणीच्या समाज माध्यमांवरही हे प्रसारण श्रोते ऐकू शकतील.

<><><><><><>

नरेंद्र मोदी यांच्या मंत्रीमंडळात राज्यातून नितीन गडकरी, पीयूष गोयल, रामदास आठवले, रक्षा खडसे, प्रतापराव जाधव आणि मुरलीधर मोहोळ यांचा समावेश होईल, असं उपमुख्यमंत्री देवेंद्र फडनवीस म्हणाले. राष्ट्रवादी काँग्रेसनं स्वतंत्र प्रभार असलेलं राज्यमंत्री पद स्वीकारण्याची तयारी दाखवली नसल्याचंही ते म्हणाले.

आकाशवाणी मुंबई  
प्रादेशिक बातमीपत्र - संध्याकाळी ६.३० वाजता  
९ जून २०२४ - रविवार

## होल्ड...बाइट... देवेंद्र फडनवीस

<><><><><><>

केंद्रीय मंत्रिमंडळात शिवसेनेकडून प्रतापराव जाधव यांना संधी देण्याचा निर्णय गुणवत्तेवर आधारित आहे, असं मुख्यमंत्री एकनाथ शिंदे यांनी म्हटलं आहे. ते आज नवी दिल्लीत बातमीदारांशी बोलत होते. पक्षाला काही मिळावं म्हणून नाही, तर विचारधारा समान असल्यामुळे भाजपाशी युती केली, असंही शिंदे यांनी सांगितलं. नरेंद्र मोदी पुन्हा प्रधानमंत्री झाल्याचा आनंद सर्वात मोठा आहे. येत्या पाच वर्षांत देश प्रगतीपथावर पुढे जाईल, लोकसभेचे खासदार एकजुटीनं काम करतील, अशी ग्वाही त्यांनी दिली.

<><><><><><>

संसदेत काँग्रेसची संख्या लक्षणीयरीत्या वाढली आहे, असं काँग्रेस संसदीय पक्षाच्या अध्यक्ष सोनिया गांधी यांनी म्हटलं आहे. त्या आज नवी दिल्लीत संसदीय पक्षाच्या बैठकीत बोलत होत्या. भारत जोडो यात्रा आणि भारत जोडो न्याय यात्रांमुळे पक्षाला नवसंजीवनी मिळाली, असं सोनिया गांधी यांनी सांगितलं.

<><><><><><>

राष्ट्रवादी काँग्रेस शरदचंद्र पवार पक्षाच्या राष्ट्रीय कार्यकारिणीची बैठक आज मुंबईत यशवंतराव चव्हाण सेंटर इथं झाली. पक्षाचे अध्यक्ष शरद पवार यावेळी उपस्थित होते. तसंच कार्यकारी अध्यक्ष सुप्रिया सुळे, पी. सी. चाको यांच्यासह नवनिर्वाचित खासदार उपस्थित होते, अशी माहिती पक्षाचे प्रदेशाध्यक्ष जयंत पाटील यांनी दिली.

<><><><><><>

आकाशवाणी मुंबई  
प्रादेशिक बातमीपत्र - संध्याकाळी ६.३० वाजता  
९ जून २०२४ - रविवार

लोकसभा निवडणुकीसाठी लावलेली आचारसंहिता शिथिल झाल्याने राज्यातल्या सर्व सहकारी संस्थांच्या निवडणुकांचा मार्ग मोकळा झाला आहे. १० जूनपासून म्हणजेच उद्यापासून राज्यभरातल्या सुमारे ३९ हजार सहकारी संस्थांच्या निवडणुकीची प्रक्रिया सुरू होणार आहे. याबाबतचा आदेश राज्य सहकारी निवडणूक प्राधिकरणाचे सचिव अशोक गाडे यांनी दिला आहे. ३१ डिसेंबर २०२३ अखेर निवडणुकीला पात्र असलेल्या ९३ हजार ३४२ सहकारी संस्थांपैकी ५० हजार २३८ संस्थांची निवडणूक प्रक्रिया पूर्ण झाली आहे. १० हजार ७८३ संस्थांमध्ये निवडणूक सुरू आहे. यात प्रलंबित असलेल्या २० हजार १३० आणि या वर्षी निवडणुकीला पात्र झालेल्या ७ हजार ८२७ सहकारी संस्थांचा निवडणूक कार्यक्रम उद्यापासून सुरू होणार आहे.

<><><><><><>

टी-२० विश्वचषक क्रिकेट स्पर्धेत आज भारत आणि पाकिस्तान यांच्यात लढत होणार आहे. भारतीय प्रमाण वेळेनुसार रात्री आठ वाजता न्युयॉर्कमध्ये नासॉ कॉॅंटी आंतरराष्ट्रीय क्रिकेट मैदानावर हा सामना होणार आहे. भारतानं पहिल्या सामन्यात आयर्लंडवर आठ गडी राखून विजय मिळवला आहे. तर पाकिस्तानच्या संघाला अमेरिकेच्या संघाकडून पराभव पत्करावा लागला आहे.

या स्पर्धेत आज सकाळी गुयाना इथं झालेल्या सामन्यात वेस्ट इंडिजनं युगांडावर १३४ धावांनी विजय मिळवला. प्रथम फलंदाजी करताना वेस्ट इंडिजनं १७४ धावांचं लक्ष्य ठेवलं होतं. मात्र युगांडाचा संपुर्ण संघ १२ षटकातचं ३९ धावांमध्ये गारद झाला. वेस्ट इंडिजच्या अखील हुसेननं ११ धावात ५ बळी घेतल्या.

स्पर्धेतला आजचा तिसरा सामना ओमान आणि स्कॉटलंड यांच्यात होणार आहे. अँटिग्वामध्ये हा सामना सुरू होईलं.

आकाशवाणी मुंबई  
प्रादेशिक बातमीपत्र - संध्याकाळी ६.३० वाजता  
९ जून २०२४ - रविवार

<><><><><><>

मराठा आरक्षण आंदोलक मनोज जरांगे यांच्याबद्दल समाजमाध्यमावर प्रसृत कथित आक्षेपार्ह वक्तव्याबाबत चौकशी करावी, या मागणीसाठी सकल मराठा समाजानं आज बीडमध्ये पोलीस अधीक्षक कार्यालयावर मोर्चा काढला. पोलीस अधीक्षकांना निवेदन दिल्यानंतर आंदोलक नेत्यांनी सर्वांना शांततेचं आवाहन केलं.

<><><><><><>

पंकजा मुंडे यांच्या समर्थकांनी आज परळी तालुक्यात बंद पाळला आहे. पंकजा मुंडे यांच्या विरोधात समाजमाध्यमांवर आक्षेपार्ह पोस्ट व्हायरल झाली होती. संबधित व्यक्तीवर गुन्हा दाखल झाला असला तरी त्याला अजून अटक झालेली नाही म्हणून हा बंद पाळण्यात आला.

<><><><><><>

जेईई एडव्हान्स २०२४ चा निकाल आज सकाळी जाहीर झाला. आयआयटी दिल्लीच्या वेद लाहोटीनं ३६० पैकी ३५५ गुण मिळवत अव्वल स्थान पटकावलं आहे. आयआयटीच्या, [jeeadv.ac.in](http://jeeadv.ac.in) या अधिकृत संकेतस्थळावर हा निकाल बघता येईल.

<><><><><><>

मुंबई किनारी रस्ता प्रकल्पातल्या मरीन ड्राइव्ह ते हाजी अली मार्गिकेतल्या भूमिगत बोगद्याचं उद्घाटन उद्या मुख्यमंत्री एकनाथ शिंदे यांच्या हस्ते होणार आहे. त्यानंतर ११ जूनपासून या मार्गावरची वाहतूक सकाळी ७ ते रात्री ११ या वेळेत नियमित सुरु होईल. या मार्गावर सोमवार ते शुक्रवार वाहतूक सुरु राहिल, तर शनिवार आणि रविवारी प्रकल्पाची उर्वरित कामं सुरु असल्यामुळे हा मार्ग बंद राहिल.

आकाशवाणी मुंबई  
प्रादेशिक बातमीपत्र - संध्याकाळी ६.३० वाजता  
९ जून २०२४ - रविवार

<><><><><><>

राज्यात आज अनेक ठिकाणी पावसानं हजेरी लावली. **ठाणे, भिवंडी, कल्याण आणि मुंबईत** आज सकाळपासून होत असलेल्या पावसामुळे लोकांची तारांबळ उडाली आहे, परंतु त्याबरोबरच उकाड्यातून दिलासाही मिळाला आहे. पालघर, वसई, विरार मधल्या सखल भागात पावसाचं पाणी साठलं आहे. मुंबई अहमदाबाद महामार्गावरच्या दुरुस्तीकामात झालेल्या चिखलात वाहनांचे टायर अडकत असल्यामुळे वाहतूक कोंडी झाली आहे.

**सांगलीत** गेले दोन दिवस पडत असलेल्या पावसामुळे नदीला पूर आला आहे. **बीड** जिल्ह्यात गेवराई तालुक्यात ८८ मिलिमीटर पावसाची नोंद झाली असून जिल्ह्यात वार्षिक सरासरीच्या १० पूर्णांक ६ शतांश टक्के पावसाची नोंद झाली आहे. **रायगड** जिल्ह्यात काल दुपारपासून जोरदार पाऊस सुरू झाला असून मुंबई गोवा महामार्गावर महाड तालुक्यात नडगाव गावाजवळ काल संध्याकाळी दरड कोसळली.

**जालना** जिल्ह्यातल्या काही भागात आज मध्यम स्वरूपाचा पाऊस झाला. **धाराशिव** शहर आणि परिसरात काही वेळापूर्वी मुसळधार पावसाची सुरुवात झाली आहे. **सोलापूर** जिल्ह्यात गेल्या पाच दिवसापासून पावसानं हजेरी लावलेली आहे. **अहमदनगर** जिल्ह्यात आज दमदार पाऊस झाल्यामुळे खरीप हंगामाला मदत होणार आहे.

<><><><><><>

नैऋत्य मौसमी पाऊस आज मुंबई ठाणे, पुणे, नगर, बीडसह राज्याच्या आणखी काही भागात दाखल झाला. गेल्या २४ तासात कोकणात बहुतांश ठिकाणी, मध्य महाराष्ट्र आणि मराठवाड्यात काही ठिकाणी तर विदर्भात तुरळक ठिकाणी

आकाशवाणी मुंबई  
प्रादेशिक बातमीपत्र - संध्याकाळी ६.३० वाजता  
९ जून २०२४ - रविवार

पाऊस पडला. कोकणात तुरळक ठिकाणी अतिवृष्टी झाली. मध्य महाराष्ट्रात काही ठिकाणी मुसळधार तर तुरळक ठिकाणी जोरदार पाऊस पडला. मराठवाड्यात तुरळक ठिकाणी मुसळधार पाऊस पडला.

येत्या दोन दिवसात कोकण आणि मध्य महाराष्ट्रात बहुतांश ठिकाणी तर मराठवाडा आणि विदर्भात काही ठिकाणी पाऊस पडण्याची शक्यता पुणे वेधशाळेंनं वर्तवली आहे.

हवामान विभागानं येत्या दोन दिवसांसाठी कोल्हापूर आणि सिंधुदुर्ग जिल्ह्यात रेड अलर्ट जारी केला आहे.

//<><><><><><>//